

పెద్ద నోట్ల రద్దు : ప్రజలపైన భారాలు

దోపిడి వర్గాలకు రాయితీలు

సరేంద్రమోడీ ప్రభుత్వం దాదాపు 86 శాతం విలువగల చెలామణిలో వున్న నోట్లను రద్దుచేసింది. నల్లధనాన్ని బయటకు తీయటం, దొంగనోట్లను అరికట్టడం, టెర్రరిస్టులకు నిధులందకుండా చేయటం దీని లక్ష్యమని చెప్పుకుంది. దీనివల్ల ద్రవ్యోల్బణం తగ్గి, ధరలు తగ్గి సామాన్యులకు మేలు చేకూరుతుందనీ చెప్పుకుంది. నోట్ల మార్పిడికోసం బ్యాంకులకు చేరిన సొమ్ములో కనీసం 10శాతం అక్కడే వుండిపోయినా, బ్యాంకులు వడ్డీరేట్లు తగ్గిస్తాయనీ, మధ్యతరగతి వర్గాలు లబ్ధిపొందటంతోపాటు ఉపాధి కల్పన పెరుగుతుందని చెప్పుకున్నారు. నెల రోజులుగా సాగుతున్న ఈ ప్రచారం నమ్మదగిందా కాదా అన్న అంశం అది సాధించిన ఫలితాలనుబట్టి నిర్ణయించుకోవచ్చు.

నోట్ల రద్దు ఆర్థికవ్యవస్థపై తీవ్ర ప్రతికూల ప్రభావాన్ని పడవేసింది. కోట్లాదిమంది పౌరులు పనులు మానుకుని బ్యాంకుల ముందు క్యూలలో నిలుచున్నారు. సొమ్ము లేక అత్యవసర సరుకుల కొనుగోళ్ళు తగ్గించుకున్నారు. ఫలితంగా చిన్న వ్యాపారాలు నడవని స్థితిలో పడ్డాయి. రవాణారంగం కుదేలైంది. సాగుకు మదుపు పెట్టేందుకు అప్పుదొరకక వ్యవసాయం కుంటుపడింది. ఇది రైతాంగం, వ్యవసాయకూలీల ఆదాయాన్ని దెబ్బతీయటంతోపాటు వ్యవసాయ దిగుబడులు తగ్గి, ఆర్థికవ్యవస్థను పీడిస్తుంది.

ఈ యిబ్బందులు 50 రోజులలో తొలగిపోతాయనీ ఓపిక పట్టమని మోడీ అన్నారు. ఈ తక్షణ ప్రతికూల ఫలితాలను మించగల దీర్ఘకాలిక ఫలితాలు ఆర్థికవ్యవస్థకు సమకూరనున్నాయా? నోట్లరూపంలో నల్లధనం 5 శాతం మాత్రమే వుంటుంది. మిగిలిన నల్లధనమంతా బంగారం, స్థిరాస్తి, షేర్లు వంటి రూపాల్లో వుంటుంది. ఈ ఐదుశాతం కూడా అక్రమ మార్గంలో కొత్తనోట్లుగా మారిన తీరు వార్తలుగా వచ్చాయి. నల్లధనం పుట్టుకకు మూలమైన పన్నుల ఎగవేత, ఎగుమతి దిగుమతుల రంగంలో అక్రమాలకు అరికట్టే చర్యలు ఏమాత్రం తీసుకోకుండా నల్లధనాన్ని వెలికి తీయటమన్నది ప్రచారార్థాటంగానే వుంటుంది. హవాలా, ఇతర మార్గాల ద్వారా టెర్రరిస్టులకు అందే నిధులు, ఈ చర్య ద్వారా ఆగవు. దొంగ నోట్లే పనికిరాకుండా పోతాయి. అలాగే కొత్తగా దొంగనోట్లు పుట్టడం కూడా ఆగదు.

నోట్ల మార్పిడికోసం బ్యాంకుల వద్దకు సొమ్ము భారీగా చేరింది. దీనిలో ఎక్కువభాగం ప్రజలు మళ్లీ తీసేసుకుంటారు. ఒక 10 శాతం సొమ్ము బ్యాంకులవద్ద వుండిపోయినా వడ్డీరేట్లు తగ్గుతాయని ఒకప్రక్క ఊదరగొట్టారు. రెండవవైపున రిజర్వుబ్యాంకు సెప్టెంబరు 16 నుండి నవంబరు 16 వరకూ బ్యాంకులకు వచ్చిన డిపాజిట్లను వడ్డీలేకుండా రిజర్వు బ్యాంకులో జమచేయాలని నవంబరు 26న ఆదేశించింది. నవంబరు నెలాఖరు నాటికి రూ॥6 లక్షల కోట్ల సొమ్ము బ్యాంకులకు చేరగా దానిలో రూ. 4 లక్షల కోట్లు ప్రభుత్వ బాండ్లు కొనుగోలు చేశాయి. బ్యాంకు రుణాలివ్వటాన్ని పెంచేందుకు తగినంత సొమ్ము వాటివద్ద లేకుండా చేసింది. ఇక వడ్డీరేట్లు, ధరలు తగ్గుతాయన్న ఆశ ఏమాత్రం లేదు.

ప్రభుత్వ బాండ్ల(గవర్నమెంటు సెక్యూరిటీస్)లోని సొమ్ము ఏంచేస్తారు? నోట్ల రద్దు తర్వాత విదేశీ ద్రవ్య పెట్టుబడి మదుపుదారులు(ఎఫ్ఐఐ) దేశంనుండి నిధులు తరలించుకుపోతున్నారు. 2015-16లో ఇలా వెళ్లిన సొమ్ము రూ॥4004 కోట్లు కాగా నవంబరు 15 నుండి 28 వరకూ తరలిన సొమ్ము రూ॥19,089కోట్లు. ఇప్పుడీ లోటును పూరించుకోవటం రిజర్వుబ్యాంకు చేస్తుంది. మిగిలింది ప్రభుత్వానికి అందిస్తుంది.

ప్రజల సొమ్మును బ్యాంకులకు చేర్చి, తమ కష్టాధినితాన్ని వారు తిరిగి తీసుకోకుండా ఆంక్షలు పెట్టి, ఆర్థికసంక్షోభ భారాన్ని ప్రజలమీద మోపే చర్య తప్ప నోట్ల రద్దు మరేమీ కాదు. దీనివల్ల ఒనగూరుతాయన్న ధరల తగ్గుదల, ఉపాధికల్పన, నల్లధన అదుపు అనేవన్నీ ప్రజల కన్నుగప్పేందుకు సాగించిన ప్రచారమే.

రెండవవైపున నల్లకుబేరులకు తమ అక్రమార్జనలను తెల్లధనంగా మార్చుకునేందుకు ప్రభుత్వం అనేక అవకాశాలిస్తున్నది. విదేశీ బ్యాంకుల్లో వున్న నల్లధనాన్ని దేశానికి తీసుకువస్తానన్న మోడీ గత ఏడాది విదేశాల్లో దాచిన నల్లధనాన్ని స్వచ్ఛందంగా వెల్లడించే పథకాన్ని ప్రకటించాడు. దీనిక్రింద రూ. 4,147 కోట్లు అక్రమార్జనగా ప్రకటించగా, దానిలో రూ॥2,428 కోట్లు ప్రభుత్వానికి చేరింది. (బిజెపి లెక్కల ప్రకారమే విదేశీ బ్యాంకుల్లో దాచిన ధనం రూ.50 లక్షల కోట్ల పైమాటే). ఆ తర్వాత దేశంలో స్వచ్ఛందంగా ఆదాయాన్ని వెల్లడించే పథకాన్ని ప్రకటించాడు. దీనిక్రింద రూ.64,275 మంది వ్యక్తులు రూ॥65,250 కోట్లు 'వెల్లడించని ఆదాయం' కలిగి వున్నామని తెలిపారు. దీనిలో ఎంత ప్రభుత్వ ఖజానాకు చేరిందో వెల్లడించలేదు. దీని గడువు సెప్టెంబరు 30తో ముగిసింది.

నల్లధనాన్ని తెలుపు చేసుకునే మరో అవకాశాన్ని సరేంద్రమోడీ నల్లకుబేరులకిచ్చాడు. నవంబరు 9 నుండి డిసెంబరు 30 వరకూ బ్యాంకుల్లో రద్దయిన నోట్లను జమచేసినవారు, దానిలో వెల్లడించని ఆదాయమెంతో ప్రభుత్వానికి చెప్పాలి. అప్పుడు దానిపై 30శాతం పన్ను, 10శాతం సర్చార్జ్, 10 శాతం పెనాల్టీ విధిస్తారు. మిగిలిన సగాన్ని వెనక్కి యిచ్చేస్తారు. దీనిలో సగాన్ని అంటే

మొత్తంలో నాల్గవంతును ప్రధానమంత్రి కళ్యాణ యోజనాలో జమచేయాలి. వడ్డీలేకుండా నాలుగేళ్ల తర్వాత తిరిగి యిస్తారు. ఈ సొమ్ముతో దారిద్ర్య నిర్మూలనా పథకాలు చేపడతారట.

దీనికోసం ఆదాయపన్ను చట్టాన్ని సవరిస్తూ బిల్లును పార్లమెంటులో ప్రవేశపెట్టారు. అక్రమ ఆదాయాన్ని స్వచ్ఛందంగా వెల్లడిస్తే పన్నుతోపాటు 100శాతం పెనాల్టీ, అధికారులు పట్టుకుంటే 200శాతం పెనాల్టీ విధించాలని చట్టం నిర్దేశించింది. దీనినుండి తప్పించి, సగం ప్రభుత్వానికిస్తే, ఎంత నల్లధనాన్నైనా, ఎలాకూడబెట్టావని కూడా అడక్కుండా చట్టబద్ధం చేసేయటానికి చట్టాలనే సవరించటానికి పూనుకుంది ప్రభుత్వం.

ఈ చర్య అర్థమేమిటి? ఎవరికి వీలయినంత వారు నల్లధనాన్ని పోగేసుకోండి. ప్రభుత్వ పథకం ప్రకటించినప్పుడు, మీరు కోరుకున్నంత నల్లధనాన్ని ప్రభుత్వానికి లెక్కచెప్పండి. కొంత పన్నుగా కట్టి, మళ్లీ మరో పథకాన్ని ప్రకటించేవరకూ నిశ్చింతగా నల్లడబ్బు పోగేసుకోండి. ఎలా సంపాదించావని అడగరు. అక్రమ సంపాదనా మార్గాలను మూసివెయ్యరు.

నోట్లరద్దు ద్వారా నల్లధనం బయటకు రాదని ప్రభుత్వానికి తెలుసు. అందుకనే ఈ పథకాన్ని పెట్టింది. దీనిద్వారా 1 శాతం కూడా బయటకు రాదు. అయినా నల్లకుబేరుల ముందు సాగిలపడటాన్నే ఎంచుకుంది ప్రభుత్వం.

90శాతం ప్రజలు అసంఘటిత రంగంలో, ప్రభుత్వ కనీసవేతనాలు కూడా అందని స్థితిలో వుండగా, సొమ్ములేకుండా వివిధ కార్డులద్వారా లావాదేవీలన్నీ నిర్వహించే ఆర్థికవ్యవస్థను ఏర్పాటు చేస్తాననటం, ఉట్టికెక్కలేనమ్మ స్వర్గాన్నందుకుంటాననటమే. ప్రస్తుత యిబ్బందులతో ఏమేరకు మధ్యతరగతి ప్రజలు ఎలక్ట్రానిక్ లావాదేవీలకు మరలినా, ఆ మేరకు బడా వాణిజ్యం లబ్ధిపొందుతుంది. చిరు వ్యాపారులు కునారిల్లుతారు.

బ్యాంకులను దివాళా తీయించిన బడాబూర్జువాలను వదలివేసి, ప్రజల సొమ్మును నిర్బంధంగా బ్యాంకులకు అందించి వాటిని తాత్కాలికంగా బయటపడవేయాలని చూడటం, అలాగే దోపిడీ పాలకవర్గాలూ, వారి సామ్రాజ్యవాద యజమానులూ సృష్టించిన సంక్షోభభారాన్ని ప్రజలపై మోపటం లక్ష్యంగా మోడీప్రభుత్వం నోట్లరద్దును చేపట్టింది.

దీనిని నల్లధనం వెలికితీసిన చర్యగా చిత్రించి ఆ కీర్తికిరీటంతో రాజకీయ లబ్ధిపొందే ప్రయత్నం బిజెపి చేస్తోంది. ప్రతిపక్ష పాలకవర్గ పార్టీలు ప్రజలకు కలిగిన కష్టాలను ఏకరవ పెట్టి తాము లబ్ధిపొందేందుకు చూస్తాయి. నోట్ల రద్దును అవి వ్యతిరేకించలేదు. రేపు నల్లకుబేరులకు అనుకూలంగా ఆదాయ చట్టసవరణకు కూడా అవి ఓటేస్తాయనటంలో సందేహం లేదు. సంక్షోభభారాన్ని ప్రజలపై మోపటంలో వారందరూ ఒక్కటిగానే వ్యవహరిస్తారు.

○○○○○